



دردونه

یادونه او دردونه

شاعر

جاوید احمدزی

خپړندوی

پخپله شاعر

چاپکال

۱۳۹۳ ل

چاپشمېر

۱۰۰۰ ټوکه

چاپځی

اسد دانش مطبعه- کابل / ۰۷۰۰۶۳۹۳۸۳

ډیزاین

سپین سهار

Ketabton.com

شاعری ته اړ شوی احمدزی

دا دستور دی چې له درده زگېروي خېژي

گینې څه و د رحمان له شاعرۍ

احمدزی غریب خو شاعر نه دی

مساپر دی چه دا کار او بار کړي

کله کله شاعري د هغه درمل په څېر شي، چې که زخم سوځوي، نو رغوي يې هم، رحمان بابا شاعري د درد زېږنده بولي او حمید بابا د زړه خوناوب او دمړي له خولې ختلی دم.

اروا پوهنه بل چا ته په زړه کې د هغو پرتو افکارو، اندېښنو او غمونو بیانول، چې د انسان د ازار او ازیټ لامل گرځي، له زړه نه ددغه ځوروونکي او سوزوونکي بار د کوزولو ښه وسیله گڼي.

ډېری هغه خلک، چې له خپل دردېدلي او ټپي زړه د دردونو د څړیکو د کرارولو او درملنې بله لار نه مومي، نو شاعرۍ ته مخه کوي، د خپل زړه د غمونو او احساساتو پر سگړوټو د هنر سړې زمزمینې اوبه شیندي او تاو يې د شعر له اسویلیو بهر راوباسي.

ښاغلي جاوېد احمدزي هم همدغو غمونو، اندېښنو، احساساتو، افکارو، خیالونو، یادونو او خاطراتو پکو کړی او دا چې بله لار يې نه ده موندلې، نو شاعرۍ ته اړ شوی دی.

احمدزی د بلجیم د پرمختللي هېواد په اسمانڅکو، نڅاځایونو، گلبنونو، گلکڅونو

ډالۍ

خپلې گرانې او قدرمنې مورکۍ ته!

او رنگینو واټونو او محلونو کې هم ځان یوازې احساسوي، په زړه کې یې د جنگ خپلي هېواد اوجگړو خپلو بهوزلو هېوادوالو مینه او یادونه خپې او غورځنگونه وهي او په سترگو کې یې په کلي کې د پاتې شوې معشوقې او د خپل کلي د خړو کوڅو، خړکیو کورونو او خړکیو جوماتونو خړکي تصویرونه رغړي، همدغه خیالونه او یادونه یې احساس تخنوي او شعر لیکلو ته یې اړیاسي.

پرون مې د جومات پیتاوی رایاد شو

قسم چې لاترواسه مې خوږېږي زړه

هغه ته د بهرنیو ملکونو عشرتونه، مستی او نڅاگانې خوند نه ورکوي، په دغو عشرتونو کې گډون او پکې د خپل فرهنگ او کلتور هېږول د ځان لپاره عار گڼي او نورو ته هم ددغو ارزښتونو د نه هېرولو سپارښتنه او لارښوونه کوي.

مکړه د پردو خویونه یاره بې پښتو به شی

زده د کړل عجب چلونه یاره بې پښتو به شی

زه او تـــه پښتانه یو او پښتانه به یادیـــږو

خیر که دې ولید ملکونه یاره بې پښتو به شی

او یا داچې:

نه مې ارام شته نه مې قرار شته

نه مې خزان شته نه مې بهار شته

په غمونو کې ډوب یم ډوبیږم

نه مې هېواد شته نه مې گلزار شته

زموږ ځینې هېوادوال چې کله بهرنیو هېوادونو ته ولاړ شي، نو بیا هرڅه هېروي، شپه او ورځ له هرې روا او ناروا لارې یوازې او یوازې د پیسو گټلو او زرو او شته و

ډېرولو لپاره هڅه او هاند کوي، له هیڅ روا او ناروا کاره مخ نه اړوي او خپل وقار او حیثیت د پیسو او زرو قرباني کوي، خو احمدزی داسې نه دی، هغه د ټولې نړۍ زر او زور، پانگه او شته د خپل حیثیت او وقار له یوې زړې سره هم نه برابرې او دا ټول ورته د «د سپي په مخ کې پراته هډوکي» ښکاري او په ډېر ویاړ وايي:

زر څه وي زور څه وي مال څه وي په عشق کې

نــادان نه یم چې دې څیزونو کې ورک شم

هغه که زر او زور هم غواړي نو د ځان لپاره نه بلکې «د دلبرو صدقې» او د خدای د مخلوق د خدمت، پالنې او ژغورنې لپاره یې غواړي.

احمــــــدزیه د مظلوم مرستې ته ورشه

اوس خو د قوم مشرتوب ستا په سر دی نن

احمدزی د «زه او زما ضمیر» تر سرلیک لاندې په یوه اوږد نظم کې له خپل فرهنگ، هېواد او هېودوالو سره خپله رښتینې بې کچه مینه په ډېرو ساده، خو له احساسه ډکو ټکو کې څرگنده کړې، چې دلته یې د لیکنې اوږدېدو له امله راوستل اړین نه گڼم، خو تاسې ښاغلي او اغلې لوستونکي یې په همدې ټولگه کې لوستلو ته رابولم.

که څه هم په دې ورځو کې زما یو ډېر نازولی او خوږ دوست د ناروغۍ له کبله د ژوند او مرگ د نړۍ پولې ترمنځ ترخې شېبې تېروي او دې اندېښنې زما د ذهن ټوله فضا نیولې، خو ځمکې ته مې د ښاغلي او منلي احمدزي صیب د غوښتنې د غورځولو جرات ونه کړ او د اندېښنو او ژور خپگان د سېلابي څپو په ناکرار حالت کې مې بیا هم د ښاغلي جاوېد احمدزي ددې ټولگې ټول شعرونه او نظمونه ولوستل.

داسې ښکاري، چې احمدزي د شعري تلازماتو او چوکاټونو ډېر خیال نه دی

ساتلی یوازې هڅه یې کړې ده هرډول چې وي خپل درد او احساس د شعر په ژبه له خپلو لوستونکو سره شریک کړي، خپل افکار، احساسات او خیالات خپلې معشوقې، هېواد او هېوادوالو ته ورسوي او له دې لارې د مسافرۍ په دیار کې د خیال په جادويي ځواک هره شېبه خپل سر په هېواد کې د خپلې پاتې شوې معشوقې او خورمنو هېوادوالو پر اوږدو کېږدي او خپل غمونه وژاري.

که د ښاغلي احمدزي شعرونه د هنري معیار په دې تله وتلو، چې: «شعر په زړه کې د پرتو احساساتو ترجماني ده»؛ نو د ښاغلي احمدزي ټول احساسات او افکار منلي، سپېڅلي او د قدرونې وړ دي، ځکه هغه تل د یو پرمختللي هېواد په خوندونو او مزو کې د هېواد او هېوادوالو د غمونو او اندېښنو پر سکروټو ناست، د خپل جانان تصویر یې مخې ته ایښی، خوبونه یې پرځان حرام کړي او تل یې له دغو غمونو له امله ژړلي دي.

زما پر هېواد باندې بل اور دی زه به څه خوب وکړم

نن ټول ژوندون راته پیغور دی زه به څه خوب وکړم

یا دا چې:

احمدزی به دې تصویر ته همیش ژاري

قسم تل به یې په اوبښکو صفایي کړم

یا هم دا چې:

ای! د کلي اشنا ته نن په خندا شه

د ښار زخمونو ته مې یو څه دوا شه

لکه وړاندې چې مې وویل، ښاغلي احمدزي یا خو د خپلو افکارو او احساساتو د بیان او ارائې پروړاندې شعري اصول، تلازمات، چوکاټونه او اوسني معیارونه او غوښتنې په پام کې نه دي نیولي، بلکې هڅه یې کړې ده یوډول نه یوډول خپل افکار او خیالونه خپلو لوستونکو ته ورسوي، ځکه نو هغه په خپل شعر کې د

بدیعي اصولو او هنري ښکلاویزو تلازماتو پروا نه ده ساتلې او څه یې چې په زړه کې وو، په بشپړې رښتینولۍ یې په ساده او عامیانه ژبه لکه هندارو صفا صفا د خپلو لوستونکو مخې ته ایښي دي.

همدا لامل دی چې د ښاغلي احمدزي په ډېریو شعرونو کې د نورو برخو ترڅنګ شعري وزن او آهنگ هم ډېر نه دی ساتل شوی. د هغه ډېری شعرونه د بهرني وزن یعنې د څپو د شمېر له پلوه ډېره نیمګړتیا نه لري، خو د داخلي وزن یعنې د ویونو او کلماتو ترمنځ د آهنگین تړښت، سلاست، روانیت او همغږۍ له پلوه څه نا څه نیمګړتیاوې او ستونزې لري.

د هغه ځینې شعرونه داسې دي، چې که په یو بل ډول ولیکل شي یا څپې یې کمې یا زیاتې شي او تر پایه په هماغه وزن او آهنگ ولیکل شي، نو ښه شعرونه ترې جوړېږي، لکه دغه دغه شعر:

دغه درې په ډېر ورو ورو په کرار کرار خراب کړم

یو دلدار دویم اغیار درېیم روزگار خراب کړم

که دا شعر داسې شي چې:

درېو ورو ورو کرار کرار خراب کړم

دلدار، اغیار او بل روزگار خراب کړم

او تر پایه په همدې وزن او آهنگ ولیکل شي، نو زما په اند ښکلی شعر به ترې جوړ شي.

همداراز په ډېریو بیتونو کې که یې کلمې سره لږ وړاندې وروسته شي نو د بیت آهنگ او روانیت هم پخپله پرې سمېږي، خو ښاغلي احمدزي ډېر سر پرې نه دی خوړولی او یوازې یې د خپل فکر او احساس د لېږد او انتقالولو ډېر خیال ساتلی دی.

زه یې دلته یو څو بېلګې راوړم او قضاوت تاسې ته پرېږدم:

ابراهيم(ع) لره تا اور لکه د گل کړو
نمرود د زمانې خو به رسوا کېږي
که دا بیت داسې شي، چې:
ابراهيم(ع) لره تا اور لکه د گل کړو
خو نمرود د زمانې به رسوا کېږي
يا هم دا بیت:

ستا په حکم څوک پاچا شي، څوک گدا شي
هر يو ناشکر شي، ژر به فنا کېږي
که ددې بیت دويمه نیم بيتي هم داسې شي، چې:
چې ناشکر شي نو ژر به رسوا کېږي
فکر کوم بیت به خپل وزن او آهنگ بيا مومي
دا بل بیت هم وگورئ:
اې گريوانه په اوښکو دې لمدومه
زه لکه شبنم ستا په نصیب خور پروت يم
که داسې شي، چې:
لمدومه دې په اوښکو اې گريوانه
لکه پرڅه ستا پر بخت باندې خور پروت يم
نو فکر کوم سلاست او روانيت به پيدا کړي.
همداسې نورې ډېرې بېلگې يې په همدې ټولگه کې لوستلای شئ.
احمدزي صيب ته د لا ښکلې شاعرۍ په هيله!

عبدالغني (هاشمي)

د ميديوتیک افغانستان مرکزي دفتر – کابل

د ۱۳۹۲ لمريز کال د مرغومي ۲۵مه

حمد

چې مې په ژبه د الله(ج) ثنا کېږي
لويه ربه هر څه ستا په رضا کېږي
هغه دم چې په لوستل د پاک کلام شم
زړه مې صفا شی هم روح مې صفا کېږي
ته عالم يي ته خالق د ټول جهان يي
زه عاصي يم، له ما سهوه، خطا کېږي
ابراهيم(ع) لره تا اور لکه د گل کړو
نمرود د زمانې خو به رسوا کېږي
د نوح(ع) بېړۍ په سين کې چېرته ډوبېږي
پر ځمکه واړه د رب په سلا کېږي
ستا په حکم څوک پاچا شي، څوک گدا شي
هر يو ناشکر شي، ژر به فنا کېږي
خدایه په نصیب مې د کعبې ديدار کړې
په اخلاص به مې قبوله دعا کېږي

مسافر

لمبو سوی یم په غاړه د گور پروت یم
«د ایرو غوندې سپک شوی په اور پروت یم»

هم مې هلته هم مې دلته قدر نشته
یو د کفر بل د اسلام په تور پروت یم

پروت یم د غنې جال کې وینې مې څینې
بېچاره یم، مسافر یم سر تور پروت یم

ای گړپوانه په اوښکو دې لمدومه
زه لکه شبنم ستا په نصیب خور پروت یم

ځوانی مې د خارج کارونو وڅپه
لکه بې پلاره ماشوم په هر لور پروت یم

نه گودر شته نه د پیغلو شورماشور شته
ډېر وخت نه ارمانجن د هغه شور پروت یم

احمدزي ته په پښتو ښکځلې وکړئ
زړه کې به وایم چې اوس په خپل کور پروت یم

غزل

نن مې بیا په هغې ښکلې لږ نظر شو
اف! عجب درد مې دننه په ځیگر شو

ستا له بنایست نه لمر سوزي سرې لمبې کړي
مانېام بیا د پورې غر شاته سنگر شو

عشق لکه د خس سپک کړمه، دروند پښتون وم
محبت مې زړه ته راتېر په هنر شو

دا ستا رنگین خیال چې ذهن ته راغی
دا زما وران غزل سم لکه گوهر شو

تا چې زما نوم په خپله خوله واخیست
بل اختر به څه کړم اوس په ما اختر شو

ستا په مخکې تنها دغه نه شم ویلی
تا سره مینه لرم راته لوی غر شو

احمدزيه راته ښکاري چې مین شوې
ستا ځای کور که نه په پښو کې د دلبر شو

غزل

ای! د کلي اشنا ته نن په خندا شه
د ښار زخمونو ته مې یو څه دوا شه

سپینه یې، سپینه وایې، سپینه یاري کړې
زه هم سپینه سپینه وایم چې زما شه

طالب به زه، آدم به زه، قیس به زه شم
ته گل بشره، ته درخو، ته مې لیلا شه

لکه پتنگ چې اور کې سوځي غږ نکړي
داسې مې ژوند په پټه خوله زار له تا شه

د غرونو کاني گاتي ستا مستي غواړي
په خېر د غرڅنۍ مسته بې پروا شه

یک تنها د چنار سیوري لاندې ناست یم
ستا دې قسم وي چې لږه را پیدا شه

د لرې ښار نه بیمار او ستړی راغلم
اوس دې غریب احمدزي ته مسیحا شه

غزل

ستا یادونو د عمرونو سودايي کړم
زما توبه ده که به بیا اشنایي کړم

سباناري کې مې غم خوراک څښاک شي
مینې څه عجب غمجن په سبایي کړم

نصیب کې مې دیدن نشته، مسافر یم
ډېر بیمار، رنځور دغه ستا جدایي کړم

دا لس دولس کاله مې بېلتون کې تېر شو
تر کومې به ستا د وصال گدایي کړم

تا د پښتو رواج ته غاړه کېښوده
ما په زړه تیږه کېښوده دانایي کړم

احمدزی به دی تصویر ته همېش ژاړي
قسم تل به یې په اوبښکو صفایي کړم

غزل

چې د عشق له بابۀ ساز کړم تل حرفونه
خاورې به مې زده شي د دنيا علمونه

زړه مې لکه د فلسطين ځمکه سوځي
اسراييل ودانوي په کې کورونه

ريبار هم په يو ليک څو څو کاله تېر کړي
د مېرې په اوږو بار زما خطونه

کله کله خو په سوچ کې داسې ډوب شم
لکه په وينه چې څوک کوي خوبونه

دننه خوږ ځيگر مې لمبه لمبه شي
چې رايا د شي د ځوانۍ هغه وختونه

يا خو مې رنځ په قسمت دی نه رغېږم
يا خو زما د يارۍ نشته خوندونه

احمدزيه د غمونو تپکه دار شوې
ته همېش لیکې له درده ډک شعرونه

غزل

چې ستا له مخه لرې شو نقاب دغه نن شپه
زما خراب خو شو خانه خراب دغه نن شپه

که غم دی که درد دی که زخم دی يا پړهار دی
دا همه به له زړه نه کړم ځواب دغه نن شپه

چې يار ته مخامخ شوم، داسې خوله خوله شوم
ته به وايې که پروت يم په پنجاب دغه نن شپه

رقيبېان دې چيغې سوري کاندې پروا نکړم
خس اوخاشاک به ورک کاندې سېلاب دغه نن شپه

د هجران وچکالي ځپلی وم، ډېر تېری وم
د زړه دا سپېره دښته شوه سپرېاب دغه نن شپه

زاهده! زما او ستا حساب کتاب خو تل وي
بس د نننۍ شپې مکره حساب دغه نن شپه

لکه لېونې سړي احمدزی بيا بيا وايي
زما خراب خو شو خانه خراب دغه نن شپه

زیندی

د عمرونو عمرونو مساپر افغان دار ته خېژوي
خومره اسانه بې پرسانه یو انسان دار ته خېژوي

د غرغړې رسی ته چې منصور غوندې په مینه گوري
اې مرگيه! بیا سپین سړی په سپین میدان دار ته خېژوي

جلاده! پام کوه چې په سپک نظر ورته ونه گورې
ستاسو خپل مشران ستا په لاس ستاسو مهمان دار ته خېژوي

په ژړا له کور نه راوتی، په خندا ته روانېږي
څار دې له خندا نه شم هغه په ما گران دار ته خېژوي

چارواکو لږ شانتته فکر وکړئ؛ دا نن چې اعدامېږي
داسې سوچ وکړئ لکه چې ستاسو سلطان دار ته خېژوي

وطن کې یې ماشومان وایي چې پلار به مو ژر راځي
خو څه پوهېږي چې د دوی د زړه ارمان دار ته خېژوي

احمدزیه تا خو د ښکلو پیغلو صفتونه کول
اوس سړی شوې اوس دې د گل په شان خپلوان دارته خېژوي

غزل

دغه درې په ډېر ورو ورو په کرار خراب کړم
یو دلدار دویم اغیار درېیم روزگار خراب کړم

د عشق په جواړۍ کې مې د ځوانۍ خوبونه بایلود
زه لا پوخ جوارگر نه وم، د مینې قمار خراب کړم

یو خو ته له ځایه ښایسته یې، بل لوڅ مخ گرځې
ستا دغه کار دغه ادا دغه رخسار خراب کړم

باینه دې لکه ستنې د مفتون په زړه ښخېږي
توبه له دې خونخوارو سترگو چې دیدار خراب کړم

څه ښه متل دي (چې زور نه لرې برېت مه لویوه)
ومه کمزوری د زورورو ناتار خراب کړم

د یو یو بیت لپاره تل شپې راباندې سهار شي
بس دغسې شاعري دغسې اشعار خراب کړم

احمدزیه گوره سم پښتون شه یا سم مین شه
چا ته کله پته ده چې کوم یو پرهار خراب کړم

غزل

چې مې خواته راشي، زړه مې په درزا شي
کله مې رضا شي، چې له ما جدا شي

اف! قاتل بانه دې بيا کوي قتلونه
جلادان خو تل مقتول لره سلا شي

مجنون به سل ځلې پر ما آفرين کړي
که يو ځل مې خبر د سر له غوغا شي

اې د جگو غرونو لېونی جانانه
لېوني به د ښار خلک په رښتيا شي

ستا په شونډو کې مسکا، سترگو کې حيا
زما ژوند ته دغه دوه خيزه بلا شي

مورې څه له سپېلني راته لوگي کړې؟
د عشق رنځ چېرته روغ په دم او دوا شي

ستا په ساده کتو په ساده خبرو
دا ساده احمدزی به اخر رسوا شي

غزل

زه چې ستا د زړه خان وم د زړه سره
ته مې ځان زه دې ځان وم د زړه سره

زمونږ د مينې مسته دنياگی وه
ته پېغله وې، زه ځوان وم د زړه سره

ځيني وخت به مې منگي درماتول
لږ شوخ وم، لږ هم وران وم د زړه سره

له ما نه به زر زر مروړه شوې
خو په تا باندې گران وم د زړه سره

دا اوس چې بې له ياره سودايي یم
کله په دغه شان وم د زړه سره

سر کال احمدزی بې جانه غوندې دی
هغه تېر کال ستا جان وم د زړه سره

غزل

زه تورن یم، ستا په تور ستا زړه له ما نه تور
ای د سترگو توره تورې خاورې به شم نور

خوني بڼو دې داسې چارې پر ما وکړې
لکه کافر لښکر چې وکړي د چا پر کور

د زړه خبرې په سترگو کې وي متل دی
په سترگو کې شرر گرځوم، په زړه کې اور

چې له ډېره ضده مخ پټ کړې په سالو کې
څوک کله کاندې په مین دومره ظلم زور

وی مې دا حال مې ولې هره ورځ بتر شي؟
وې یې چې ډېر ښه وشو، بند کړه دا شراو شور

په نن او سبا او بل سبا مې ژوند تېر شو
د ځوانۍ فصل مې آشنا ورېبل په لور

احمدزیه آفرین شه په دې شوخ غزل
په سپینه ږیره چې نه ډارېږي له پیغور

غزل

یوه نه دوه نه درې نه د ښکلو ډېرې کانې دي
د مینو وژلو ته بانو پسې بانې دي

دا مې د دلبر په مخ یو څو خالونه ښکارېږي
که په ازبکي ټیکله د خاشخاشو دانې دي

ستا خو زلفې د خیاله زنگېدې باد پرې بد نام شو
یا باد ته شې غصه یا ما ته، څومره دې مانې دي

زما فکرونه، زما خوبونه، زما ټول ژوندون
تا نه شي لوگي له تا څار همدغه مې تالې دي

د میاشتو میاشتو د کلونو مساپره یاره
ځکندن ته مې راشه، نورې ختمې زمانې دي

احمدزیه ستا د لوکسو ښارونو سره څه کار؟
تاسره دې جېب کې یواځې لس دولس انې دي

پوښتنه او ځواب

ما ویل هو هو ظالمې څومره نازېږي؟
وی ها ها ته خو په مینه نه پوهېږي

ما ویل وېښتان مې په څه ژر ژر سپینېږي؟
وی په وچو لرگو لا ښه اور لگېږي

ما ویل پته دې راکړه، چېرته اوسېږي؟
وی د سپوږمۍ خور یم، ما ته نه رسېږي

ما ویل رنگ مې ولې هره ورځ زېږېږي؟
وی ته له ځایه ناروغ یې، تل چغېږي

ما ویل زړه مې صفا دی څه له پارېږي؟
وی دروغ وایې، بېخي مې نه خوښېږي

ما ویل زه له تا څار ته له چا څارېږي؟
وی تا غوندې خوار د روپۍ دوه خرڅېږي

ما ویل احمدزی جیز کې پسه درلېږي؟
وی کوچۍ سړی یې، ته کله شرمېږي

غزل

د ملنگ په شان زه ښه یم د هر چا په مخ کې
لکه د غرمې کړۍ بخت بس د یو چا په مخ کې

نه پوهېږم چې حجره کې شمع ولې ژاړي
که له شرمه ویلې کېږي دا ستا په مخ کې

قلمه! نن دې بیا په رگ کې وینه بندېږي
د پښتو غزل به لیکې ته زما په مخ کې

ما ویل تر څو به د عشق اور پټ ساتم په زړه کې؟
وی داسې خبرې مکه د دنیا په مخ کې

په پردې ملک کې ځاني نه کېږي، دا متل دی
دغسې به ځان ځان، خان کړې د لیلا په مخ کې

احمدزی کوچۍ سړی دی، صفا وینا کوي
ژبه یې بنده بنده شي د اشنا په مخ کې

څلوريزه

د رقيب په نرمه ژبه په نرمه وينا مه نازېږه
گوره د ژمي په لمر د غليم په خندا مه نازېږه

دا نن چې اشنا له اشنا سره خبرې نا اشنا کړي
د قصاب په اشنايي باندي گرانه اشنا مه نازېږه

څلوريزه

اوسپنه چې څومره ټکېږي، هغومره پخېږي
د پښتون بچي هروخت ورو، ورو ميدان ته گرمېږي

دبښمن يې مدام پر مېنه ورشي خو دا يې هېرشي
هغه څوک چې اور ته نژدې کېږي اخر سوځېږي

غزل

سترگې نه پرانيزم، خوبونه په کې ساتم
گله هره شپه ستا یادونه په کې ساتم

د کميس پاس جېب مې چې زړه سره نژدې دی
يواځې د جانان خطونه په کې ساتم

ته به وايي زړه زما سمه خزانده ده
هر دهليز کې رنگ، رنگ غمونه په کې ساتم

وی يې څه له دې سينه سوځي تل چغېږي؟
وی مې چې عاشق یم، اورونه په کې ساتم

د احمدزي اغزن ژوندون اغزنه برخه
خو ستا کمځو ته به گلونه په کې ساتم

غزل

نن مې ډېره یادېدې ما ویل خبر به دې واخلم
زما اوښکې بهېدې ما ویل خبر به دې واخلم

کابل کې سپړه هوا خېمو کې هلمندي ژړا
څنگه واورې وړېدې ما ویل خبر به دې واخلم

غزلې به په خېر د سپېلني درته لوگي کړم
کاش چې ته په گرمېدې ما ویل خبر به دې واخلم

ستا هغه دنگه ځواني، دنگه ونه، دنگه غاړه
أف، بند په بند ماتېدې ما ویل خبر به دې واخلم

قسم چې پرون مې ډوډۍ ستوني نه نه تېرېده
سلگۍ مې نه درېدې ما ویل خبر به دې واخلم

احمدزیه تر څو به د ویر په تغر ناست یې
څه له یار نه شرمېدې ما ویل خبر به دې واخلم

سوالگره پیغله

یوه غریبه نجلۍ په مخه راغله
ته به وایې چې سپوږمۍ په مخه راغله

د مخ په لیدو مې سترگې برېښېدلې
قسم ما په زړه کې گوړې ماتولې

ځان ته مې ویل چې مین شوی ځوانه
مینې نه بغیر زندگي شوه گرانه

ښکلې پیغله ورو راته په خندا شوله
خوړلو ته سمه لکه حلوا شوله

غزل

زړه چې په درد شی خوبونه شي مرور مرور
د عشق بڼونځي کې درسونه شي مرور مرور

د اوبښکو په درياب کې مې د ژوند کښتۍ ډوبېږي
نور نو د صبر بندونه شي مرور مرور

بازار ته چې لاړ شم د بورې په ځای مالگه راوړم
داسې سړي نه فکرونه شي مرور مرور

تر څو به یخ وهلي اسوبلي گوگل کې ساتم
آخر ستوني کې اهوڼه شي مرور مرور

شاعري هم عجب کار دی کله ډېر څه وليکم
کله بیا ما نه شعرونه شي مرور مرور

زما پر وطن يلغار دی دلته جنگونه دي
دا ځکه په مونږ ناتار دی دلته کانونه دي

ای! د زړه سره ومنه سلامونه
حکم کوه پر ما څه دي ستا حکمونه

هغې هم په داسې شانتې ځواب راکړ
پرې شوي د ظلمونو ټول حساب راکړ

ويلې چې زه یتیمه پښتنه یمه
مجبوره یمه ، خو ډېره درنه یمه

زه هم تل د ناوېتوب ارمان کومه
تا غوندې هوس د یو جانان کومه

خو نن سوالگره یمه، خیرات غواړمه
له تا نه ستا د ځوانۍ ذکات غواړمه

که ته پښتون یې وچ مې د سترگو نم کړه
یو څو روپی راکړه، درد مې د نس کم کړه

د پښتون په سر گذار دی دلته چلونه دي
يو شوی ورته اغيار دی دلته لالونه دي

سینه د یتیم پرهار دی دلته ظلمونه دي
شهید شوی یې خوږ پلار دی دلته غمونه دي

څوک د لستونۍ بنامار دی دلته عیبونه دي
څوک غلط یا ډېر مکار دی دلته مکرونه دي

په تبر مات هر چنار دی دلته گلونه دي
د ښکاريانو جوړ ښه ښکار دی دلته سرونه دي

د کار په وخت کې بهمار دی دلته خوبونه دي
تش خبرو ته تیار دی دلته حرفونه دي

بس یو گرم د غم بازار دی دلته دردونه دي
د افغان په کې روزگار دی دلته سوچونه دي

اوس څه نا څه قوم بیدار دی دلته مېړونه دي
يو کرم د رب پکار دی دلته سوالونه دي

غزل

څه به وکارم تعریف د شېلا سترگو
زه خو یې لوټلی یم د اشنا سترگو

درې څیزه زما دلېونتوب سبب شول
يو خال بل تور حجاب درېیم همدا سترگو

جانان د بام پر سر زه د ونې لاندې
په دا پټ پټ کتو کپمه رسوا سترگو

دا زرکه ده چې راځي که مې یار راځي
يا څه غلطې شوې ده له ما سترگو

د سترگو تور د سر وېښته مې سپین شول
اوس ارمان کوم د هغه بینا سترگو

احمدزی تل د اور په مجمر کې سوځي
بس راکړې مدام دغه سزا سترگو

غزل

خير كه نن هيڅ نه وايي سبا خو را ته ووايه
ای ! د زړه ارمانه رښتيا خو را ته ووايه

زه به كچكول په غاړه درشم ستا تر دروازي
ته سالو كې څه په خندا خو را ته ووايه

عشق كې ورځ تر بلې خرابېم رنگ مې زېر دی
زما طبيبه څه دوا خو را ته ووايه

پوهېم چې لاره كې لوی لوی گړنگونه دي
ولې مې پوند بولي بينا خو را ته ووايه

دلته بام ته ختل د سر خطر لري گرانې
دېواله له شانه اشنا خو را ته ووايه

احمدزی که اور کې سوځي بې پښتو به نشي-
ستا چې نه خوښېم صفا خو را ته ووايه

غزل

نن چې آشنا كوې نا آشنا خبرې
د ماشوم په شان كړې بې پروا خبرې

كه زه خپله ژبه خپله مېنه ستايم
په تا ولې بد لگي رښتيا خبرې

ما ته دا غلې شي گوته تل په خوله ږدي
بس زړه كې مې پاتې شي بلا خبرې

جانان هر يو ته د زړه په غوږو غوږ و
يواځې يې نه منل زما خبرې

قلم مې له گوتو نه ولېږي خوب راځي
سبا ته به كوو د سبا خبرې

د احمدزي په سينه كې ډېر، ډېر څه دي
كله شي هر چا ته د هر چا خبرې

غزل

لکه د ورېځ زه یمه سرگردانه
کله دلته کله هلته بې مکانه

راغلم تر دې ښار په لټون د هغه یار
نښه یې دا چې ده مسته غزلخوانه

په تپوس پوښتنه لندن پیدا کېږي
ځکه خلک در روان دي انگلستانه

برخه کې مې تل د اشنا غمونه دي
اوس غم دې راته خوړ دی د زړه ارمانه

تا د مینې مانۍ جوړه کړه په هند کې
دلته جونگړو کې سل، سل شاه جهان

مدام احمدزی ستا له دره تش لاس ځي
غریب باندې ته هېڅ نه شوې مهربانه

غزل

پر دغه ښار چې تېرېږي څوک حال وایي څوک یې نه وایي
ښکلي د هر چا خوښېږي څوک حال وایي څوک یې نه وایي

شېرینو چې پیغه کړه د مومن خان په سترگو تیاره شوه
د شپې هر سړی ډارېږي څوک حال وایي څوک یې نه وایي

د مینې سمندر کې چې سم ورگډ شي، بېلتون پرې راشي
له تندي بیا چغېږي څوک حال وایي څوک یې نه وایي

یو د اشنا یاد دوهم د وطن باد درېیم غماز بدزاد
مساپر ته ټول یادېږي څوک حال وایي څوک یې نه وایي

د ستنې له سوري نه تېرېدل خو د هر چا کار نه دی
عاشقي داسې سختېږي څوک حال وایي څوک یې نه وایي

شاعري گوره څومره گران کار دی د زړه وینې وچوي
د غریب خونه ښکېږي څوک حال وایي څوک یې نه وایي

احمدزی پښتون وو، چې پښتنې ته یې د زړه حال وویل
بل ته یې سر نه ټیټېږي څوک حال وایي څوک یې نه وایي

غزل

دا زما پر زړه داغونه ښایسته ښکاري
لکه ستا د مخ خالونه ښایسته ښکاري

خو ځلې وکړي وعده بیا ماته کړي وعده
د دروغجنې لفظونه ښایسته ښکاري

ما ته یار یو د پاسه سل کنځلې کړي
نوې یاري کې جنگونه ښایسته ښکاري

د شمعې په دود جانان تل سوځول کړي
د پتنگ برخه اورونه ښایسته ښکاري

لرې ژوند، لویه دښته او کچه غرمه ده
بیا هم د دوبي ښارونه ښایسته ښکاري

څه ستا یاد څه د چم ښایست څه د مور مینه
مسافري کې یادونه ښایسته ښکاري

مونږ د پکتیا خلک له آره شاعران یوو
اوس د احمدزي شعرونه ښایسته ښکاري

څلوریزه

زه چې یواځې شم سوچونه ستا راشي
له خیاله یې شپه خو بیا بیا راشي

نه ډارېم له نار یا له داره څخه
بس پښتنې مخکې خوله په ما راشي

څلوریزه

قسمته ! دا مینه ده یا لېونتوب ځواب راکړه
ساده دی زما زړه چې کوي میتوب ځواب راکړه

د عشق په مېچن کې یو ځل رېزه، رېزه شوی یم
که په ما پښتون کې نشته سړیتوب ځواب راکړه

غزل

مکړه په مړو سترگو کتل خون به مې شي درغاړې
وژنې مې څه له بې اجل خون به مې شي درغاړې

لېمو دې له کاره ویستلی یم بس مې تور وه
جېب کې تل کرځوې کجل خون به مې شي درغاړې

په نړۍ لاره چې مې نړۍ ملا په مخه راغله
تېښتې ته بیا کوې تکل خون به مې شي درغاړې

ما د هجران درنې خپېرې پر مخ خوړلې دي
شرې مې چم نه په کنځل خون به مې شي درغاړې

تسه لاسه ته مې دښمن یې جانان گرم نه دی
ځکه سپک یم په هر محل خون به مې شي درغاړې

کابل کې به هله د پښتو قدر یو په سل شي
که ښکلي پوه شي په غزل خون به مې شي درغاړې

د احمدزي به دا یو څو بیتونه توپان جوړ کړي
بس ته بس کړه دا غاښ چيچل خون به مې شي درغاړې

پردېسي ارمانونه

خومره خوند چې یتیم سره په ژړا ده
هسې چېرته امیر سره په خندا ده

زما یواځې، یواځې ځان بهر دی
روح مې اوس، اوس هم په زړه کې د اسیا ده

زه موسی خان به څنگه غزني هیره کړم
هره تپه کې مې گلکمۍ اشنا ده

سوالونه وگړۍ په زیارتو د وطن
دغه مېنه مو جنت په دې دنیا ده

شعر مې لیکل یو دم راباندې سبا شو
گوره پروانه تل پر شمع شیدا ده

غزل

چې د بڼو په شان د غشي پر ما يلغار کړي
لکه ظالم پوځ د زړه پلازمېنه مې ناتار کړي

بورا به هغه دم د گلانو طواف پرېږدي
که ما غوندې مينه د خوبانو په رخسار کړي

يو يې سترگې تورې بل يې رانجه کړه پرې پورې
نور وژلو ته د عاشقانو څه تلوار کړي

زه د ښکاري په دام کې پرېوتم بې خبره
د صياد په دود اشنا د مفتون زړونو ښکار کړي

دا چې څومره غمونه پر ما باندې انبار دي
مينه کې پښتون يم، کنه غر خو هم هموار کړي

خلک مې بولي مجنون د عشق په کار او بار کې
پتنگان سوځېدلو کې د مينې اظهار کړي

د غزل په زده کړه کې زه لا بېخي ماشوم يم
د يار يادونه دي چې رنگين زما اشعار کړي

غزل

خلکو راشئ ما د يار کلي ته بوځئ
دغه ملنگ هغه خوار کلي ته بوځئ

د گلانو چم کې چې اغزي لټوي
دا لېونی له دې ښار کلي ته بوځئ

ترڅو به بند يم د سرو زرو پنجره کې
مسافر خو هم يو وار کلي ته بوځئ

زه چې ځان ساتم له هر توفانه څخه
نن مې په غاړه کې دار کلي ته بوځئ

نور مو بهانې نه منم ژر شئ ژر شئ
احمدزی پر نږدې لار کلي ته بوځئ

مظلومي چيغې

راشه چې څه غمونه سره شریک کړو
د قندهار یادونه سره شریک کړو

د شین اسمان تر لاندې د شنو فصلونو
هغه تېر وختونه سره شریک کړو

زما د ماشومي لورکۍ خوږه پښتو
اوس یې تش سوچونه سره شریک کړو

سپېره مخ یم د چورلکو په نڅا کې
بس خړ پر رنگونه سره شریک کړو

تا چې تل ستاېنه د گودر کوله
لوټ شوي خیالونه سره شریک کړو

نه اورې د مظلوم فریاد ټول کاڼه دي
څو پاتې غږونه سره شریک کړو

د احمدزي مقصد پښتون وینبول دی
د ورورۍ لفظونه سره شریک کړو

بگتۍ (لوبه)

ټوله نړۍ گوره د ژوندون په لاره تلوار کړي
پښتون خوشې روزگار کړي

کاغذ قلم خپل دښمن بولي
دېران به تل گلشن بولي
نور نیم، نیم؛ خو ځان یومن بولي
اغیار ته څه وایي نه پر تربور مدام یلغار کړي
پښتون خوشې روزگار کړي

تیارو کې له دنیا بې خبر
ظلمت کې له عقبا بې خبر
کلي خان له گدا بې خبر
شتمن خاندې په غریبان ټیټ د نیکه وقار کړي
پښتون خوشې روزگار کړي

سفرونه د ټول جهان کا
غیر ملکونه ډیر ښه ودان کا
چې فکر یوسي بیا ارمان کا
اوس پر سر وهي لکه مچ د غلطۍ اظهار کړي
پښتون خوشې روزگار کړي

زما هېواده

چې مې راياد شي خپل وطن سوکه سوکه ژاړمه
لکه بلبل دبل گلشن سوکه سوکه ژاړمه
د بېلتون تناره کې په رنگ د ډوډۍ سوزم
اوس لوغړن يم پر سوختن سوکه سوکه ژاړمه
د يعقوب په شان تل يوسف، يوسف چيغې کړمه
بخت کې مو نشته دی دیدن سوکه سوکه ژاړمه
ورېځو زما پر هېواد خيټې تشې نکړې
سپېره پاتې شو خوار چمن سوکه سوکه ژاړمه
سپينې واورې د سالنگ په قبر انبار غواړم
شناختې ته هم سپين کفن سوکه سوکه ژاړمه
نمرود لره ابراهيم، فرعون لره موسی وو
داسې به مات شي هر دښمن سوکه سوکه ژاړمه
که زما وينا ستا زړه کې مينه زياته نکه
بيا نه پښتون يم نه تورزن سوکه سوکه ژاړمه

غزل

تصور کې دی ستا تصویر خوږې پښتنې
زړه هم تا پسې زهير خوږې پښتنې
غبرگې سترگې شولې لېچن په تمه تمه
کله ختمېږي دا شوگير خوږې پښتنې
شوځه ځواني دې را نه جوړه کړه غزلبول
مانښام، مانښام کې شم دلگير خوږې پښتنې
ستاسو مالت کې باران چې ته باران بولې
زما د اوښکو دی بهير خوږې پښتنې
د پښتون ژبه، ژبه وي تر مرگه پورې
دا ژمنه ده د يو حقير خوږې پښتنې
نه گورم مرات له يواځې پکې ته ښکارې
اوس بند يم د فکر په زنځير خوږې پښتنې
د سوالگر سوال ومنه يا د زړه خبره
چې څه کېږي تن په تقدير خوږې پښتنې

د یتیم اختر

نن مې ولید یو یتیم په بازار کې
وړوکی سوال ته وو ولاړ کتار کې

لوڅې پښې، ببرسر، تار تار کمیس
څښېده د غټ هټۍ وال دربار کې

د کوچنیانو په ژبه پیل کړه وینا
هر یو لفظ یې زما زړه داغل په رښتیا

مورجاني را لېرلی یم ستا لور ته
که خیرات راکړې یوسمه خپل کور ته

وړې خور مې را نه غو شتې گوډۍ ده
پر دغه ځپل خو پاتې له ډوډۍ ده

یو ورورک لرم هغه هم ژاړي
اختر اختر وايي څه پیسې غواړي

د دوکاندار خو ښه بازار گرم و
چیغو ته د یتیم چپرته زړه نرم و

څه شتمن خلک ورته راغلي وو
څو یې زموږ د ښار ستر ښاغلي وو

خو د هیچا هم فقیر ته پام نه و
مستمند ته یو د زهرو جام نه و

چا ورکړه یوه مڼه، خوسا کېله
وویل ته څه کوې اختر او مېله

محتاج غریب پاس وکتل اسمان ته
په ژړا ژړا یې وویل سبحان ته

ربه مونږ هم ستا بندگان یو
ولې دا هسې خواران، ناچاران یو

دا پېښه چې کړمه تاسو ته بیان
د زړه ټول پهارونه مې شي عیان

څه اوښکې راسره یاري نه کوي
څه قلم راسره ځواني نه کوي

بس نور به زه څه ووايم یارانو
خو چې یتیمان هېر نکړې ځوانانو

غرل

د یار یوې غمزې کپمه لېونو سره گډ
اوس بلهارېرم په شمع پروانو سره گډ

زه تکره پښتون مدام عزم فرهادي لرم
ځکه قسمت کپمه د جگوغرونو سره گډ

د اشنا د زلفو نگهت راغی له کوم لوري
دا فکر شو گلگون که شوم خیالونو سره گډ

داسې کوډې د ښکلو مینې پر ما وکړلې
ژوند مې قبول مجمر کې تل سپېلنو سره گډ

احمدزی که د مینې په خپل ځان قربان نه کړ
بیا نو مې ښخوئ خپلو پښتنو سره گډ

سودا

زمونږ کلي کې یوه غټه ونه وه
د ډېرو عمرونه ښه پلنه وه

هلکانو په کې زنگل بې غمه
چا به ترې پټ خس خنډل بې غمه

جونو به سیوري لاندې دمه شوې
ځینې، ځینې گودر ته په غوسه شوې

چا به ویل دا لاره څومره اوږده ده
نورو ویل شکر ونه خو شته ده

هر چا له سیوري نه یې خوند اخیستل
وړو به له خبرو پند اخیستل

غرمو کې به چې لمر سیزل پیل کاوه
مرغانو به ونې له سېل تل کاوه

هو دغه ونه د ټولو تمځای و
په رښتیا چې ښایسته او سمځای و

که نړۍ وه ودانه یا به شاړه
زموږ ونه له سډو نه ولاړه

مدام به سیوری د کلي پر سر و
خلک هم په دې نعمت ښه خبر وو

ناڅاپه پانې په ژړیدو شولې
هر یو، یو رگې په ژړیدو شولې

څانگو کې وینې ټوپونه نه وهل
نور توپان سره زورونه نه وهل

چم والا به حیران سیلونه کول
چا به دغې ناوړین نکلوڼه کول

یو شپه توپان وو باران وریده
ونه خواره کی هم ډېره لږزیده

سهار چه خلک لمانځه ته وینښېدل
ښاخونه هر یو بند په بند ماتېدل

هره څانکه یې هر چپری پرته وه
گرده خپه او هم په تماشه وه

چا به وویل دا د توپان له لاسه
چا به وویل دا د باران له لاسه

ناگهانه د ټولو چینجو ته پام سو
کلیوالو فکرونه لږ آرام سو

که د سودا چینجی مغزو ته لار شي
عاقبت به لکه ددې ونې خوار شي

(زما د لورکۍ (لېمه) د پېداېښت په ورځ)

څلوريزه

راغله پرڅه پر مخ د گلاب
که خوله شوه جبین ته عذاب

باده! دومره توندي خو مکړه
غوټۍ لا ښه وي پټ په حجاب

څلوريزه

ما چې سترگې و غړولې په لومړۍ وار
مورکۍ مې راته ويل چې زما ځان له تا جار

يون او ډيوه هم خوشحال دي ټوپونه وهي
زه اوس ملکه شومه دوی راته کوي کار

بلنه

د دوستانو هرکلی ته گلونه ږدو
مونږ د نوي منزل پر لور گامونه ږدو

په هيله د راتگ مو ليک درلېږو
ستاسو په راتلو مونږ لا خوشالېږو

دا د نوي تړون تر ټولو ښه وختونه دي
دوستان سره يو ځای لکه د باغ گلونه دي

لکه باغ چه پر گلانو ښه ښکارېږي
زمونږ محفل په دوستانو ښه ښکارېږي

د کوچیانو مېلې

د غرونو لمنې کې کوچیان اوسېدل
تل په یوه خوله په ښه شان اوسېدل

ما لیدلي هسې د دوی درې مېلې دي
چه یو بل ته سره ورته او نژدې دي

پېغلو به یوه نانځکه جوړوله
په ښایسته کالیو سینگاروله

ډول، ډول گانځه به وراچولنه
سم کېږدی په کېږدی به یې کرځوله

د دوی دغه نانځکه (پاتو) نومېده
شهزادګۍ غوندې په رښتیا ښکارېده

جونو به د هر یو څمې ته ورتللي
د پاتوګۍ مخ، جامې به وربښودلې

کورښو هم بیا لاس غوټو ته سمول
جوار، غوړي، کُرت، غوښه به یې ورکول

دا هر څیز به یې بېل، بېل لوبښوکې وړل
سهار به یې خلک خیرات له ورغوښتل

پېغلو ټوله شپه سندرې کولې
چا به اور بل کړه چا به وریجې مینځلې

په سبا به ښه لوی خیرات ورنه جوړ شو
زړه، واړه هر یو پکې سم موړ شو

هو! دغه رنگې د پېغلو مېلې ولې
قسم دی هغه شېبې هم خوږې ولې

هلکانو به کولې ځاتنه نڅرې
ټولو به هو وکړه په یوې خبرې

وویل راځئ چې جوړ کړو مېله یارانو
مونږ هم له نجونو نه څه کم یو ځوانانو

یو اوږ چې خندا نه ورتله په نښه کړه
څهره یې پر وړو نور ښه ورسپینه کړه

د ځوانانو مشر (سپین ږیرک) نومېده
دغه هلک به له هېڅ چا نه شرمېده

شادوبی او خټه به هم ورسره کړه
کېږدو پر لور به یې وربرابره کړه

دوی به له ټولو خلکو شیان ټولول
وړه، غوړي، غوښه پرېمان ټولول

په بله وړځ به دوی خیراتونه کول
بیا نو د سپین ږیرک صپتونه کول

سپین ږیرو به ځان سره سوچونه کول
زلمو ته به دوی ورنونه ټپه ول

ویل راځئ مونږ هم خیراتونه وکړو
خپل زور معلوم د زړو هډونه وکړو

دوی یو لوښی چې (پاوکی) باله واخیست
ټولو نه یو، یو پاو غنم، اوږه واخیست

بیا نو خپل خیرات ته خوشحالی کولې
زلمو او پېغلو سره سیالی کولې

دا و یو شعر چې مې ولیکل یارانو
اوس ارمان کوم مېلې ته د کوچیانو

د ښاغلي خادم خان کوچي له کتاب (کوچاني پانگه) څخه ما نظم کړی.

څلوريزې

ملگرو نن بيا زورپېرم د وطن ارمان کومه
د سرو زرو په قفس کې د گلشن ارمان کومه

چارچاپېره سکروټې دي زما زړه پکې داغېږي
خړې کوڅې او سوځېدلی چمن ارمان کومه

څلوريزه

نه مې ارام شته نه مې قرار شته
نه مې خزان شته نه مې بهار شته

په غمونو کې ډوب يم ډوبېږم
نه مې هېواد شته نه مې گلزار شته

څلوريزه

مکړه د پردو خويونه ياره بې پښتو به شې
زده دې کړل عجب چلونه ياره بې پښتو به شې

زه او ته پښتانه يو او پښتانه به يادې ژېږو
خير که د وليد ملکونه ياره بې پښتو به شې

څلوريزه

راشه اشنا که مې پهارونه گورې
بېلتون راکړي هغه زخمونه گورې

ته به وايې چه زه به تل خوشحاله يم
غیرو ته خواري که نور ملکونه گورې

نظم ښاغلی (جهاني صاحب) ته

پر هېواد مېن جهاني په خير راغلي

ستا ليکنې روښانوي تياره زړونه
هر يو شعر دې وينوي ويده قومونه
ولس ته ورسپري مدام پټ رازونه
په خپله خاوره قرباني په خير راغلي
پر هېواد مين جهاني په خير راغلي

مسرې کړي جوړې څنک په څنک کتار کتار
ساز شي ترې هسې د بيتونو ښکلی هار
په کمال سر ته ورسوي دغه کار
پښتو د ادب ارمني په خير راغلي
پر هېواد مين جهاني په خير راغلي

د لر او بر په غم غمجن يې زورېږي
پښتون په تباهۍ خپه يې ژړيږي
د گلانو په سوځولو گړيږي
تيرونو ځان ځاني ته په خير راغلي
پر هېواد مين جهاني په خير راغلي

څلوريزه

چوپه خوله ناست يو پر مونږ ظلمونه کېږي
د پښتون پر کور عجب سيلونه کېږي

يا قلم رامات کړي يا مو زوی رامې کړي
اوس نه ښايسته ډېر وختونه کېږي

څلوريزه

زما چوپتيا مه گڼه انکار گلې زه شرمېږمه
زه پښتون يم نه را ځي اقرار گلې زه شرمېږمه

ته را نه د مينې خبرې په ډک محفل کې غواړې
له ما نه کله شي دغه کار گلې زه شرمېږمه

د گلانو جنازې

نن بيا زمونږ پر کور جوړه کربلاه ده
نرې بدلی د کلي هره قلا ده

لویه لاره پر سرو وینو لت پت شوله
گودر هم سوځېدلی را ته جلا ده

د تنکیو گلانو جنازه و شوه
پر هدیرو د خوارانو واوېلا ده

دې لوري ته غم دی بل هیڅ څه نشته دی
بره کې د ځینو هسې جوړه غلا ده

نور په دې دنیاګی کې مو قصور نشته
بس پښتانه یو چې مو مېنه تالا ده

ګلاب مې اخیستی اور دی

سره سره اورونه اوري زما په ارمانونو
ړانده بمونه اوري زما په ارمانونو

کلی کلی پاتې نه شو جوړه هدیره شوه
تل راکټونه اوري زما په ارمانونو

ما له د گلو هار وې زما خوږه هېواده
اوس خزانونه اوري زما په ارمانونو

هیڅې مې خاورې شولې صبر په ختمېدو دی
مدام غمونه اوري زما په ارمانونو

چا له وژاړم چې ګلاب مې اخیستی او دی
غمجن گلونه اوري زما په ارمانونو

مورکی ته

مورې په کومه ژبه ستا د مینې اظهار کړم
زما ځان او زما جهان یې بس دا اقرار کړم

دروازه کې ناسته د راتلو لارې مې څارې
خداپرو اوړ پورې په ډېر درهم او په دینار کړم

چې مورکی مې رانه ملال، خپه، غمجن وي
نور خو بیا زه پښتون نه یم که پر سر دستار کړم

څه ښه وایي جنت د مور د پښو لاندې دی
دا ژوند به تار تر هغه ژوند هزار هزار کړم

دغه څو بیتونه د غټ دیوان ارزښت لري
ورته گوره ادکی داسې گلگون خپل اشعار کړم

زه او زما ضمیر

نن مې وکړې خپل وجدان سره خبرې
د ضمیر له پټ جهان سره خبرې

ورته یاد مې کړل د هالنډ ډېر گلونه
چې عدن سره سیالي کوي باغونه

له نگهته یې مچۍ په گډا راځي
مفتون زړه ته زما بیا هم ژړا راځي

ستاینه مې ورته پیل کړه د ښکلو
مونږ یې کړو لکه اخگر د اور بڅرو

صفت مې ورته وکړو، پاریس دپېغلو
څه د بلجیم د ایـاغو، ډکو پیـالو

ناڅاپه شعور نه داسې اواز راغی
مساپر روح ته یو سوزاوگداز راغی

وویل همېش مسلمان یم زه پښتون یم
د خپلې خړې خاورې به تل مجنون یم

تار، تار خادر زړې خپلۍ مې یادېږي
قسم د تناره ډوډۍ مې یادېږي

بې قراره شپه

زما پر هېواد بل اور دی زه به څه خوب وکړم
نن ژوندون راته پېغور دی زه به څه خوب وکړم

نازکې غوټۍ شولې هسې ځانگو کې مړاوې
نه بورا او نه یې شور دی زه به څه خوب وکړم

د روه ښکلې به سپوږمۍ سره سیالۍ کولې
اوس یې د سوال ټیکری خور دی زه به څه خوب وکړم

د هېواد مینه

پتنگ خو له اوره کله ډار کړی
خپل ژواک په خندا له شمعی څار کړی

عندلیب به مدام عشق په گل کړي
پر سندرو ستاینه د یار کړي

مینه کې منصور غوندې چې مست وي
څه پروا د مرګي څه د دار کړي

هر بزم کې مرکه بس ستا کوي
پښتانه چېرته له مینې عار کړي

د لاله په شان هر یو داغ لري
بیا هم له ملکه ځانونه څار کړي

احمدزی غریب خو شاعر نه دی
مساپر دی چه دا کار او بار کړي

څلوریزه

دا چې زما په ځمکه اور بل دی
دا چې زما په خاوره غو بل دی

دا چې زما له زړه وینې څا څي
جوړ کړی کوم ظالم دغه چل دی

غزل

دا څه ژوند دی تېرومه بس زندان کې
يو څو کاله مې تېر کړ واړه خپگان کې

د خپل خوږ هېواد هر يو چم مې يادېږی
ځورېږم د فکرونو دغه توپان کې

ما وويل څه به وگټم څه به ولېږم
اوس خو زه گډ يم سراسر په تاوان کې

لکه ماشوم زړه خوشحالوم په خوږو
اخرسر مې سپين شو د وطن په ارمان کې

لويه ربه ورحمېږه زما په حال
گنې نو احمدزی مې به شي هجران کې

څلوريزه

يو وړوکی شاتې ښونځی په غرو کې غواړم
چې ستر شوم پوهنتون هم په پښتو کې غواړم

نن لراوېر ته خپله ژبه سپکه ښکاري
زه بيا برم د مشرانو په شملو کې غواړم

څلوريزه

اوسپنه چې څومره ټکېږي هغومره پخېږي
د پښتون بچي هر وخت ورو ورو ميدان ته گرمېږي

دښمن يې مدام پر مېنه ورشي خو دا يې هېر شي
هغه څوک چې اور ته نژدې کېږي اخر سوځېږي

دوه پښتو متلونه دي

کډه په سر یم

نن له ډېره غمه زخمي په ځيگر یم
د سپېلنو په شان سوی په مجمر یم

یو زما بل مې د ژبې قدر نشته
خپل هېواد کې بهر شوی له دفتر یم

ورور ته مې کافر ما ته مسلمان وایي
د غماز په تېرمات هغه نېتر یم

غرونه، کانونه، لعلونه مې لوټېږي
په دا دومره نعمتونو کې نهر یم

سیندونه مې د بل ځمکې آبادوي
زه هلمند کې جل وهلی درپه در یم

یو جنگ پسې بل جنگ بل پسې بل پیل شي
د جگړو له لاسه تل کډه په سر یم

احمدزیه ستا شعرونو کې رښتیا شته
وطن ته پټ پټ ژاړې زه بڼه خبر یم

غزل

چې زما په عاشقی کې ډېر بد حال دی
دا خو ځکه چې د یار په زته خال دی

فکرونه څومره سخت شول تل مې زنگوي
د عاشق په برخه همېش د غم ټال دی

دلته لکه ماهي په سینه څښېږم
په هر ځای کې غماز غوړولی جال دی

ستا له کوڅې نه به رقیبان لاړ نشي
دغسې ما په ملا کتلی فال دی

سخي زوم د ټول کلي خوښ وي متل دی
د سپېره زوم سپېره کور سپېره یې مال دی

مینې داسې ساز راته په سر کې جوړ کړ
چې یې نه آهنگ سم دی نه یې څه تال دی

احمدزی غریب لېونو ته قریب شو
اوس مسکین خبر نه په میاشت نه په کال دی

غزل

یار ته چې گورمه فکرونو کې ورک شم
د لېونو غوندې سوچونو کې ورک شم

زر څه وي زور څه وي مال څه وي په عشق کې
نادان نه یم چې دې څیزونو کې ورک شم

څه ښه وایي چې دولت د لاس خیرې دي
پیسی به څه کړم چې ظلمونو کې ورک شم

زه مین یم له هر څه نه بې پروا یم
تل د جانان په صفتونو کې ورک شم

اوس زموږ ښار کې رقیبان چرچې کوي
زه لکه یتیم په گردونو کې ورک شم

زړه مې راته وایي چې سیند ته ورتوپ کړم
کله، کله داسې غمونو کې ورک شم

دا شاعري به د احمدزي کور وران کړي
د قلم په شان به شعرونو کې ورک شم

درنه ځمه

تر څو به کړې په پټه کتل اشنا درنه ځمه
لږ په دېواله راښکاره شه سبا درنه ځمه

زه پوهېږمه گلې چې ستا مینه پښتنه ده
سترگو کې کوه جنگونه په رښتیا درنه ځمه

ټول یادونه، سوچونه به له ځانه سره یوسم
زړه مې نه کېږي مجبور یم په ژړا درنه ځمه

رښتینی انځور

چې د پی مخو په ښار کې بې قرار وي
یا به مسافر وي، یا خو به لاچار وي
د مار په څېر خرمن اچوي له غمه
هغه سړی چې لرې له خپل دیار وي
چې پښتون په مخه ورشي ژړا ورشي
که هر څومره په زړه سخت په ځان تیار وي
د پردو موټرو تصویرونه کاري
قسم لکه اسپندي به یې روزگار وي
ځینې ځینې د یورپ په ژوند ډېر ویاړي
څه به خوار پردېس وي، څه به یې وقار وي
د کلي نه تل د غم خبرې اوري
د وطن په غم به یې ځیگر پرهار وي
د احمدزي په مخ بیا اوبښکې بهېږي
مسافر په زړه نری په روح بېمار وي

غزل

چې هر وخت زما د وطن سودا کوي
نن هغه خلک د سولې غوغا کوي
کله یو کله بل لښکر سره جنگ کړم
یاران خو هسې چیغې د غزا کوي
لکه گونگ د خپلې ژبې بې برخې یم
که پښتو وایمه، پر ما خندا کوي
هم په زړه هم په ځیگر زخم راکوي
اُف! چې همدوی خبرې د دوا کوي
د یوسف په شان مې خپل ورونه خرڅوي
بیا همدوی هر چا ته کېني ژړا کوي
د شپې، شپې د غم کاروان ښار ته راولي
په سبا، سبا یې تور په بل چا کوي
د احمدزي په سینه کې دردونه دي
هېواد یې لوټېږي، زړه یې درزا کوي

غزل

شاعري سړي ته داسې يو عذاب شي
چې دوه، درې ټكو پسې ځيگر كباب شي

د تخيل گرفت ته هك پك حيران وي
ان دننه په گوگل كې زړه خوناب شي

ته به وايې د غمونو ټپكه دار وي
زر سوچونه لري كله ژر حساب شي

تر هغه كاغذ او قلم جېب كې ساتي
تر څو پورې چې پوره د ژوند كتاب شي

د هر چا په درد، دردېږي تل ژرېږي
اخر به د اوښكو په سيند كې غرقاب شي

څه د جانان څه د جهان څه د اسلام
څه د وطن په فکرونو کې خراب شي

احمدزيه پام چې ته بې پښتو نه شې
که پښتو لاره پېښور به پنجاب شي

غزل

که څوک په ژوند کې شي يو ځل مهمان د گلرنگو
هله به ورته ښکاره شي ايمان د گلرنگو

څه په گفتار څه په رفتار څه په رخسار ښې دي
خو په زړونو يې کرکه وي پنهان د گلرنگو

ما ويل ځوانه دلته څه دي، ولې دلته راغلې؟
وی چې چوپ شه! ځواني مې شه قربان د گلرنگو

چا ياران چا خپلوان چا جانان چا وجدان پرېښود
په توره شپه دوی ولاړ په دوکان د گلرنگو

بس لاس په لاس سودا ده ، مينه مينه نه شته ده
ځينې خلک هسې کوي ارمان د گلرنگو

صغيره گناه به دې هم کبیره گناه شي
داسې په گناه ککړ دی جهان د گلرنگو

احمدزيه اوس دی په حلوا کې غاښ ماتېږي
اوس چې زوړ شوې اوس پوه شوې په تاوان د گلرنگو

غزل

عشق مې د زړه ستنې لېرېوي عجب
د ماشوم په شان مې ژړوي عجب

ته به وايې چې تل نشه نشه يم
داسې مې په لاره زنگوي عجب

کاش يو زه سپک وای د ښکلو په مخ کې
ډېر ډېر درانده خلک سپکوي عجب

مينې څيرې گرېوان مخ په بازار کېم
اوس جهان راپورې خندوي عجب

زما او د پتنگ په برخه اور دی
مونږ دواړه په يو رنگ سوځوي عجب

هيڅ يې په علاج نه پوهېږم خلکو
بس دغه يوغم مې کړوي عجب

احمدزيه دا ستا په شعر کې څه دي؟
چې په مينو اور لگوي عجب

غزل

نن خپه رانه جانان دی ربه خیر کېږي
زما زړه سخت په لېزان دی ربه خیر کېږي

ودانه د مينې دنياگۍ وه زمونږ
تنهيايې کې غټ تاوان دی ربه خیر کېږي

پاس اسمان کې د غم ورېځې رابښکاره شوې
ړلۍ ، باران که توپان دی ربه خیر کېږي

ته مې يار، ته مې دلدار، ته مې نگار يې
بې له تا مې ژوندون گران دی ربه خیر کېږي

احمدزيه ورشه آشنا راپخلا کړه
د ريار داسې فرمان دی ربه خیر کېږي

غزل

مینه وړیا، گټه بې ستړیا نه کېږي
محبت په ژړا یا په غلا نه کېږي

دلته به له سراومال نه تېرېدل وي
دغه گرانه سودا له هر چا نه کېږي

که د اشنا په خوله نوم د اشنا راشي
قسم چې بیا ژوند بې له اشنا نه کېږي

مدام ناصح ورته وایي صنم پرېږده
خو مجنون تل وایي بې لایلا نه کېږي

احمدزیه ته په جدایی کې زوړ شوې
د وصال تمه اوس نو له تا نه کېږي

غزل

چې رانجه په سترگو پورې کړې بلا کوې بلا
یوه ورځ مې وژنې گلې چې همدا کوې همدا

کله دې مخ په سور سالو کې پټ کله ښکاره کړې
اشنا څه له داسې ظلمونه پرما کوې پرما

ما خو په مینه مینه ستا د نوم پوښتنه وکړه
ته په زوره زوره په کړس کړس خندا کوې خندا

یو زه یم چې مدام د زړه په وینو غزل لیکم
بل ته مې وړانه د خوبونو دنیا کوې دنیا

یا په شگو یا خو په گاتو گوزارونه کوې
د مینې دغه انداز څومره زیبا کوې زیبا

پرون هم ستا په انتظار کې ناست وم ته رانغلې
ای جانانه نن بیا هم خپله رضا کوې رضا

دا د غرونو احمدزی عجب بختور سړی دی
چې همېش ورته په پښتو کې وینا کوې وینا

پښتونواله

چې په خپل وطن شیدا وي هم مفتون وي
داسې خویونه یواځې د پښتون وي

نه له عشقه نه له جنگ نه په شا کېږي
هم یې رزم هم یې بزم کې ګډون وي

که صاحب د ډېر قدرت یا ډېر دولت شي
په هر حال کې په هر ځای کې ډېر موزون وي

جگ او ټیټ خان او غریب نه وي په منځ کې
پښتونوالې کې بس دغه یو مضمون وي

د بل ناموس ته د خور په نظر گوري
ځکه یې خو خلک څنگ کې په سکون وي

که په ټول عمر خواري او مزدوري کړي
تل له خپله ربه راضي او ممنون وي

دردمن ځان یې د هېواد په درد دردېږي
همېشه به یې دردونو کې ژوندون وي

غليم ته دا ځای لکه د سړېښو ډنډ دی
چې دلته بند شي ورباندې جوړ شېخون وي

احمدزيه پښتانه سره جرگه کړه
که نه تل به ستا د لراوبر بېلتون وي

غزل

نن خو بیا د اشنا غم را باندي زور دی
زما په سر کې جوړ شوی عجب شور دی

هم مې زړه هم مې ځيگر لمبه لمبه شي
چې آه مې له خولې خپژي په شان د اور دی

مساړۍ کې مې بې وخته سر سپين شو
د ژوند فصل ته برگړ ويستلی لور دی

د بېلتون تنور کې ورځ په ورځ پخېږم
د تاره سيخ غوندي مې رنگ تک تور دی

کله د غرب کله د عرب مزدور یم
دا خو ځکه چې ما نه خپه خپل ورور دی

که څه اوس هم کابل په وینو رنگ ښکاري
پر ما گران دی هلته مې د جانان کور دی

یا دا همه د وختونو امتحان دی
یا عشق کې د احمدزي نصیب نسکور دی

غزل

په رښتیا خبرو ډارېږي هر اشنا نن سبا
د دې خلکو شونې گنډلې دي کوم چا نن سبا

ساقی راشه په ماتو هندارو لږ نظر وکړه
دلته روغ زړونه پاتې نه دي د هېچا نن سبا

زمونږ د ښار اپلاتون هم بې ځوابه غوندي دی
ناست یو بس تیارو کې په تمه د رڼا نن سبا

یوه ځواني دوهم غریبي درېیم چې مینتوب شي
دغه درې خو عاشقانو ته شي سزا نن سبا

احمدزیه دا باقی عمر میخانه کې تېر کړه
که څه غم کړې د هغې ابدی دنیا نن سبا

غزل

ستا د مینې دېوانه یم
هم پاگل هم مستانه یم

پتنگ غوندې اور ته ورشم
عجب عشق کې مردانه یم

یو ساعت لکه د کال شي
داسې بند په جېلخانه یم

ځیگر مې له وینو ډک دی
تل د غشو نښانه یم

چې جنت نه خلک باسم
د غنم هغه دانه یم

خومره جفا ده وطن کې
مدام سر په ویرانه یم

زه احمدزی ډېر گمنام وم
اوس جهان کې افسانه یم

غزل

یو غم د سل غمونو برابر دی نن
چا ویل چې په دې کلي کې اختر دی نن

دلته هره کوڅه له سوالگرو ډکه
دلته بیا هغه خوار یتیم نهر دی نن

پرون هم د چا په کور کې ویر و نن هم
بس همدغه د نن تازه خبر دی نن

زما ځوان شاعر د نجونو مستي غواړي
د پښتنې پورنې ته خطر دی نن

نه یې په سر کې څه، نه څه تپوس کوي
زما لیکوال صاحب لږ څه اوتر دی نن

د ښار نامتو زمری خان هم گیدې وخوت
د خیرات په وخت کې خان په سفر دی نن

احمدزیه د مظلوم مرستې ته ورشه
اوس خو د قوم مشرتوب ستا په سر دی نن

غزل

چې دې څومره خورمه لا ډېرېرې غمه
ورځ په ورځ په ما باندې غمېرې غمه

کله کله د خانانو خوا ته ورشه
نه توبه ! ته خو هلته شرمېرې غمه

بېخي نه ختمېرې، بېخي نه درېرې
د یورپ باران غوندې اورېرې غمه

غم بې نېټې راځي دغه یو متل دی
د دې کلي پر سر تل چورلېرې غمه

ما ویل چې نو شپه ده سبا به شي اخر
ته لکه د تورې شپې تورېرې غمه

رومبی زه ماشوم وم بیا ځوان شوم اوس زوړ یم
عجب کار دی ته هیڅ نه زړېرې غمه

احمدزی چې چېرته ځي ته هم هلته ځي
لکه سیوری راسره گرځېرې غمه

غزل

په سوال او زاري کله تم کېرې ژوندون
څومره په منډه منډه تېرېرې ژوندون

په تور رنگ باندې سپین وېښتان نه پټېرې
لکه سپین غر کال په کال سپینېرې ژوندون

د دنیا قومونو سره خوشالي کړي
مونږ سره په غوړو کې سوځېرې ژوندون

زه په ځوانۍ کې پر تا ډېر ډېر نازېدم
چې زوړ شوم پر ما خنډېرې ژوندون

ما به ویل چې عمر چېرته ژر خلاصېرې
خو د سترگو په رپ کې ختمېرې ژوندون

تېر وخت د پسرلي موسم په شان خوړ و
اوس لکه د ژمي شپه سرېرې ژوندون

چې احمدزی سم شي ژوند یې نه سمېرې
د یو وران محل غوندې نرېرې ژوندون

غزل

د اشنا اشنایي غم سره اشنا کړم
هر اشنا او نا اشنا ته یې رسوا کړم

چې د خوبونو دنیا مې شوله وړانه
له ډېره درده په ویښه شپې سبا کړم

اوس مې سترگو کې اوبښکې ایسارې ښې دي
که سېلابي شوې اباسین به تالا کړم

یو د ښکلو مینې سپک لکه د خس کړم
بل یې د دوست او د دښمن د خندا کړم

څه مینه ړنده، څه عاشقان ړانده وي
زه خو څه ستا څه د وخت جفا بینا کړم

ستا نوم سره به تل بې وفا ولیکم
ټول پوهېږي چې روا که ناروا کړم

احمدزیه ولې دومره ډېر فریاد کړې ؟
چې مې یار ستمگر شو خود به غوغا کړم

غزل

د مینې کار او بار کې نقصان خو به وي
د زړه سودا کې د زړه تاوان خو به وي

چې په خپله د عشق اور ته ځان گذار کړي
نو د لمبو په منځ کې گوزران خو به وي

اوس چې سترگو ته په کومو سترگو گوري
بیا د هغو سترگو نه باران خو به وي

سم دم سړی شي لېونی چې مین شي
د پاگل سړي څیرې گرېوان خو به وي

که پرېشاني یې وي د پرېشانو زلفو
لکه احمدزی پرېشان پرېشان خو به وي

غزل

هر څه ختمېږي نه ختمېږي د زړه درد
مینه کې هره ورځ ډیرېږي د زړه درد

چې همېشه زما زړه ته را روان وي
عجب مې ژر ژر میلېم کېږي د زړه درد

نه ځوان نه زوړ نه غریب نه موږ پېژني
سړي سره یو ځای اوسېږي د زړه درد

بهر کې چې خپل کور او کلی را یاد شي
بیا مې په سینه کې مستېږي د زړه درد

د یو چا غمونو ډېر ډېر سودايي کړم
اوس بېخي بېخي نه پټېږي د زړه درد

درسته شپه وینې یم، نه خوب نه کرار لرم
بس د میاشي په شان بنگېږي د زړه درد

واه واه احمدزیه په دې ښکلي غزل
چې په لوستلو یې کمېږي د زړه درد

غزل

څه ښه ورو لمر ته سمېدلې کاپرگلي
أف! عجب په مینه پوهېدلې کاپرگلي

زه د غرونو یو ساده پښتون په زړه سخت ومه
ته د کاپر لور پرما گرانېدلې کاپرگلي

بازار کې به زه په منډه منډه تېرېدمه
ته به هر دکان ته درېدلې کاپرگلي

د ورځې مې همېشه په سترگو کې غږېدې
خو پرون مې ډېره یادېدلې کاپرگلي

زما په دین او مذهب کې شراب ځکل حرام دي
ته به په لاره کې ځنگېدلې کاپرگلي

یو ستا دنگه ونه، دنگه غاړه دنگه ځواني
بل به د خوار په درد درېدلې کاپرگلي

احمدزی غمزده و غمزده به پاتې شي
چې دا ته ولې په قهرېدلې کاپرگلي؟

غزل

وطنه تل مې تاپسې ځورېږي زړه
اوس په چيغو چيغو کله تشېږي زړه

پرون مې د جومات پټاوی رایاد شو
قسم چې لاترواسه مې ځورېږي زړه

ما ته په تعویذ کې خړې خاورې راوړئ
چې د غریب مساپر پرې رغېږي زړه

د دنیا اورونه ورتنه خړ سترگې شي
په داسې اور مې گوگل کې سوځېږي زړه

زمونږ ښار کې زمونږ دښمنان گرځي
خود مې له ډېرې غصې نه خوټېږي زړه

زه او درد همېش سره غاړه غړۍ یو
نه غاړه غړوي شم، نه سمېږي زړه

احمدزيه دا ته هم عجب سړی یې
مدام دې د هېواد په غم غمېږي زړه

غزل

خان که ریا کړي خلکو ته رښتیا ښکاري
خوار که رښتیا کړي خلکو ته ریا ښکاري

دلته هم سوالگر هم حکمران سوال کوي
خو چا ته ناروا چا ته روا ښکاري

یوه پښتنه په محفل کې گډېږي
یو پښتون ته دغه مسته گډا ښکاري

وینو چې مو وینې بهي یو رنگ لري
خو ستا وینه گرانه، زما وړیا ښکاري

که غریب سړی دانا وي نادان ښکاري
که نادان سړی شتمن وي دانا ښکاري

چې سپین شخص سپینې سپینې خبرې وکړي
بیا ځینو اشخاصو ته بې حیا ښکاري

احمدزيه خوله پټه کړه سر به بایلي
اوس نو په ښار کې سر په سر سودا ښکاري

غزل

نن بیا خپل استاد ته چیغېږي یو ماشوم
څه په سلگو سلگو ژړېږي یو ماشوم

د ټولگي په یو کنج کې شنې لښتې پرتې
له دغه حالت نه ځورېږي یو ماشوم

چې معلم یې په وهلو غواړي سم کړي
خو په وهلو نه سمېږي یو ماشوم

سهار وختي ښونځي ته وږی شي روان
د مورکۍ په اوبښکو پوهېږي یو ماشوم

یو یې زوړ پوړ بکس بل یې شلېدلې جامې
خپلو همزولو ته شرمېږي یو ماشوم

نه یې چپلکې نه یې بوټونه شته دي
د پښو له درده تل دردېږي یو ماشوم

احمدزیه له دې ښاره لرې گرځه
دلته اوس هره ورځ قتلېږي یو ماشوم

پای

Get more e-books from www.ketabton.com
Ketabton.com: The Digital Library